

इत्यमरः । एतान्पूर्वोक्तानखिलानमरानशेषपुरानरुणारुणमरुणप्रकारम् । अत्यन्तलोहित-
मित्यर्थः । 'प्रकारे गुणवचनस्य' इति द्विर्भावः । कर्मधारयवद्भावात्सुपो लुक् । तादृग्य-
त्तामरसं पदं तस्य विलासचोरैः । तत्तुल्यैरित्यर्थः । महाभाग्यलक्षणसंपन्नस्यास्य
रक्तान्तनयनत्वादिति भावः । तदुक्तं सामुद्रिकशास्त्रे—'पाणिपादतले रक्ते नेत्रान्तौ च
नखास्तथा । तालुजिह्वाधरोष्ठं च सप्तरक्तः सुखी भवेत् ॥' इति । लोचनमरीचिसंतानै-
र्दृष्टिप्रभापरम्परामिरानन्दयन्संतोपयन् । अरविन्दलोचनो विष्णुः । अरविन्दग्रहणं दृष्टी-
नां सुखनिमीललद्योतनार्थम् । स्फुटं व्यक्तमभापतावोचत् ॥

अपि कुशलममर्त्याः स्वागतं सांप्रतं वः

शमितदनुजदम्भा किं नु दम्भोलिकेलिः ।

अपि धिषणमनीषानिर्मिता नीतिमार्गा-

स्त्रिदशनगरयोगक्षेमकृत्ये क्षमन्ते ॥ १७ ॥

अपीति । हे अमर्त्या इन्द्रादिदेवाः, वो युष्माकं कुशलमपि क्षेमं किम् । 'कुशलं क्षे-
ममन्नियाम्' इत्यमरः । अपिशब्दः प्रश्ने । तथा वः सांप्रतमिदानीं शोभनमागतं स्वा-
गतं सुखागमनं किम् । कर्तरि क्तः । दम्भोलिकेलिर्ब्रज्रायुधविलासः शमितो विदारितो
दनुजानां दानवानां दम्भः कपटोपायो यथा सा तथोक्ता किं नु । विध्वस्तदानवा कि-
मित्यर्थः । तथा धिषणस्य वृहस्पतेर्मनीषया बुद्ध्या निर्मिता रचिताः । 'वृहस्पतिः सुरा-
चार्यो गीष्पतिर्धिषणो गुरुः' इत्यमरः । नीतिमार्गा नीतिमार्गपद्धतयस्त्रिदशनगरस्यामरा-
वला योगक्षेमकृत्ये संरक्षणकर्मणि क्षमन्तेऽपि समर्था भवन्ति किम् । पूर्ववदधिः
प्रश्ने । 'गर्हासमुच्चयप्रश्रशक्तासंभावनास्वपि' इत्यमरः । अलब्धलाभो योगः, लब्धस्य
परिपालनं क्षेममिति विवेकः । मालिनीवृत्तम् । 'कृत्यै' इत्यपि पाठः । निष्पाद-
नात्रेत्यर्थः ॥

एवं भगवतः कुशलानुयोगपुरःसरीममृतासारसरसां सरस्वतीमाकर्ण्य
संपूर्णमनोरथानां सुमनसां संसत्पुंसे परस्मै विज्ञापयामास ।

एवमिति । एवमुक्तप्रकारेण कुशलानुयोगपुरःसरीं कुशलप्रश्नपूर्विकाम् । 'पुरो-
ऽप्रतोऽप्रेषु सतैः' इति ट्प्रत्ययः । टित्वान्डीप् । 'प्रश्नोऽनुयोगः पृच्छा च' इत्यमरः ।
अमृतासारेणामृतधारासंपातेन सरसां रुचिराम् । 'धारासंपात आसारः' इत्यमरः ।
भगवतः 'पेश्वर्यस्य समग्रस्य धैर्यस्य यशसः श्रियः । ज्ञानवैराग्ययोश्चापि पण्णां वर्गो
भगो मनः ॥' इत्युक्तलक्षणपशुर्धैर्यसंपन्नस्य विष्णोः सरस्वतीं वाणीमाकर्ण्य श्रुत्वा
संपूर्णमनोरथानां 'यदर्थं वयमागतास्तदेव भगवानपि पृष्टवान् । अतोऽस्तत्कार्यं जात-
प्रायमेव' इति परिपूर्णवाञ्छितानां सुमनसां संसत्सभा । 'सुमनः पुष्पमालख्योः स्त्री देव-
बुधयोः पुमान्' इति वैजयन्ती । 'सभासमितिसंसदः' इत्यमरः । परस्मै पुंसे परम-
पुरयाच विष्णवे विज्ञापयामास विज्ञापितवती ॥

किमिति विज्ञापयामासेत्यत आह—

देव, कथमकुशलमाविर्भवेद्भवता कृतावलम्बानामस्माकम् ।

देवेति । हे देव द्योतमान स्वामिन्, भवता महात्मना कृतावलम्बानाम् । युष्मद-
धीनानामित्यर्थः । अस्माकमकुशलमशुभं कथमाविर्भवेदुत्पद्येत । नाविर्भवेदेवेत्यर्थः ॥

तथापि किञ्चिद्विज्ञापनीयमस्तीत्याह—

किं तु ।

किं त्विति । त्वां शरणं गत्वा पुरतोऽवस्थानमेवास्मत्कार्यसाधनम् । तथाप्यार्त्य-
तिशयेन किञ्चिदुच्यत इति भावः ॥

अस्ति प्रशस्तविभवैर्विवुधैरलङ्घ्या

लङ्केति नाम रजनीचरराजधानी ।

माणिक्यमन्दिरभुवां महसां प्ररोहै-

स्तेजस्त्रयाय दिनदीपदशां दिशन्ती ॥ १८ ॥

अस्तीति । प्रशस्तविभवैः प्रख्यातवस्तुसंपद्धिरुपलक्षिता विबुधैरलङ्घ्या लङ्कितु-
मशक्या । देवानामप्यसाध्येत्यर्थः । माणिक्यमन्दिरभुवां मणिमयगृहप्रभवानाम् ।
'तृतीयादिषु भाषितपुंस्कं—' इति पुंवद्भावादुवङ्गादेशः । महसां तेजसाम् । 'तेजो-
धाम महो विभा' इत्यमरः । प्ररोहैरङ्कुरैस्तेजसां भानुशीतभानुकृशानुरूपाणां धान्नां
त्रयाय दिनेऽह्नि यो दीपस्तस्य दशामवस्थाम् । निस्तेजस्कतामित्यर्थः । 'दशा वर्तावन्व-
स्थायाम्' इति विश्वः । दिशन्ती । इत्यसंवन्धेऽपि संवन्धरूपातिशयोक्तिः । लङ्केति
नाम लङ्केति प्रसिद्धा । लङ्कानाम्ना प्रसिद्धेत्यर्थः । रजनीचराणां राक्षसानां राजधानी
नगरी प्रधाननगर्यस्ति । राजानो धीयन्तेऽस्यामिति राजधानी । 'करणाधिकरण-
योश्च' इत्यधिकरणार्थे ल्युट् । एतदादिश्लोकचतुष्टयं वसन्ततिलकावृत्तम् । प्रशस्तो
विभवो येषां तैरिति विबुधविशेषणत्वे व्याख्यान्तरम् ॥

एनां पुराणनगरीं नगरीतिसालां

सालाभिरामभुजनिर्जितयक्षराजः ।

हेलाभिभूतजगतां रजनीचराणां

राजा चिराद्वति रावणनामधेयः ॥ १९ ॥

एनामिति । सालाः सर्जवृक्षास्तद्वदभिरामैरायतलादिगुणसंपन्नत्वात्तत्तुल्यैर्भुजै-
र्विंशतिसंख्याकनिजवाहुभिर्निर्जितो यक्षराजः कुबेरो यस्य स तथोक्तः । 'साले तु
सर्जकार्याश्चकार्णिकाः' इत्यमरः । विश्रवसोऽपत्यं रावणः । 'तस्यापत्यम्' इत्यणू । 'वि-
श्रवसो विश्रवणरवणौ' इति प्रकृते रवणादेशः । पौराणिकास्तु रावयतीति रावण इति
व्युत्पादयन्ति । तदुक्तमुत्तररामायणे—'यस्माल्लोकत्रयं चैतद्रावितं भयमागतम् ।

तस्मात्त्वं रावणो नाम नाम्ना वीर भविष्यसि ॥' इति । रौतेर्ष्यन्तात्कर्तरि ल्युट् । रावण इति नामधेयं यस्य स तथोक्तः । हेलया विलासेन, अवज्ञया चा, अभिभूतानि तिरस्कृतानि जगन्ति यैस्तेषाम् । 'हेलावज्ञाविलासयोः' इति विश्वः । रजनीचराणां राजा चक्रवर्ती नगस्य पर्वतस्येव रीतिराकृतिर्यस्य स तथाभूतः सालः प्राकारो यस्यास्ताम् । गिरिदुर्गप्रायप्राकारावृत्तलादतिदुर्गमामित्यर्थः । 'प्राकारो वरणः सालः' इत्यमरः । एनां पूर्वोक्तां लङ्कानाम्ना प्रसिद्धां पुराणनगरीं पुरातनपुरीं चिराच्चिरकालमारभ्य । विभक्तिप्रतिरूपकमव्ययम् । अवति रक्षति । अनुप्रासः ॥

अथ द्वाभ्यां तन्महिमानं वर्णयति—

यद्वाहुराहुरसनायितशस्त्रधारा

दिक्पालकीर्तिमयचन्द्रमसं ग्रसन्ति ।

यद्वैरिणां रणमुखे शरणप्रदायी

नैवास्ति कश्चिद्मुमन्तकमन्तरेण ॥ २० ॥

यदिति । यस्य रावणस्य बाहवो विंशतिसंख्याका भुजास्त एव राहवो विधुंतु-
दास्तेषां रसनायिता रसनावदाचरिताः शस्त्रधारा आयुधश्रेणयः । रसनायितेत्यत्र
आचारव्यवन्तात्कर्तरि क्तः । दिक्पालानामिन्द्रादिदिगीश्वराणां कीर्तिमयो यशोरूपः ।
ताद्रूप्ये मयद् । यश्चन्द्रमाश्चन्द्रः । 'हिमांशुश्चन्द्रमाश्चन्द्रः' इत्यमरः । तं ग्रसन्ति गि-
लन्ति । रणकोविदोऽयं रावणो निजबाहुबलेन दिक्पालानिर्जित्य तत्कीर्तिं लुम्पतीत्यर्थः ।
एकस्य चन्द्रस्थानेकराहुसंमर्दं किमवस्थान्तरं वक्तव्यमिति भावः । तथा यस्य वैरिणां
शत्रूणां रणमुखे रणाग्रे । अमुमेनमिति हस्तनिर्देशः । अन्तकमन्तरेण यमं विना ।
'अन्तरान्तरेणयुक्ते' इति द्वितीया । कश्चित्कोऽपि देवः शरणप्रदायी रक्षणतत्परो
नास्त्येव । अन्यव्यवच्छेदार्थमेवकारः । रणपरायणान्वैरिणो विजित्य यमक्षयं नयती-
त्यर्थः । रसनायितेत्यत्रेवशब्दलोपाद्गुप्तोपमा । सा चोक्तरूपकेण संकीर्त्यते ॥

एतादृशसामर्थ्यं रावणस्य कुत आयातमित्यत आह—

अम्भोजसंभवममुं बहुभिस्तपोभि-

राराधयन्वरमवाप परैर्दुरापम् ।

तस्माद्दशैपभुवनं निजशासनस्य

लक्ष्मीकरोति रजनीचरचक्रवर्ती ॥ २१ ॥

अम्भोजेति । अपक्रान्तत्वादुत्तरत्र तच्छब्दस्य विद्यमानत्वाच्चात्र यच्छब्दोऽध्या-
हर्तव्यः । यो रजनीचरचक्रवर्ती राक्षससार्वभौमो रावणो बहुभिरनेकैस्तपोभिः पञ्चाग्नि-
नभ्यमेकपादावस्थानादिरुह्योप्रतपश्चर्याभिः । अमुमिति पुरोवर्तिनिर्देशः । अम्भोज-
संभवं ब्रह्माण्णसाराधयन्संभावयन्परैर्दुरापं दुर्लभम् । अनन्यसाधारणमित्यर्थः । 'ईषद्दुः-

सुषु—' इत्यादिना खलप्रत्ययः । वरं सुरासुरावध्यत्वरूपमवाप प्राप । पूर्वमिति शेषः । तस्मात्कारणादशेषभुवनम् । अशेषलोकानित्यर्थः । निजशासनस्य निजाज्ञाया लक्ष्मी-
करोति विषयीकरोति । चण्डशासनेऽयं निजशासनेनैवाशेषभुवनानि शास्तीत्यर्थः ।
अभूततद्भावे च्चिः । 'अस्य च्चौ' इति दीर्घः ॥

ततः किमित्यत आह—

तेन वयं पराधीना इव भवामः ।

तेनेति । तेन रावणेन वयं पराधीना परतन्त्रास्तत्त्वामिका इव भवामः । इदानी-
मिति शेषः । वस्तुतस्तु भवत्परतन्त्रा एवेतीवशब्दार्थः । 'परतन्त्रः पराधीनः परवान्ना-
थवानपि' इत्यमरः ॥

पराधीनत्वमेव प्रतिपादयति—

तथा हि ।

तथाहीत्यादिना ।

सोऽयं कदाचित्क्रीडाधराधरमोरुह्य सावरोधवधूजनश्चरणाभ्यां
संचरेत् चेदागमिष्यत्याग इत्यनाविष्कृतातपो भयेन भगवान्सहस्रभानुरपि
संकुचितभानुरेव तत्सानूनि नूनं संश्रयते ।

सोऽयमिति । सोऽयं रावणः कदाचित्कस्मिंश्चित्समये । अवरोधवध्व एव जनस्तेन
सह सावरोधवधूजनः । अन्तःपुरस्त्रीजनसहचरः सन्नित्यर्थः । 'शुद्धान्तश्चावरोधश्च'
इत्यमरः । 'तेन सहेति तुल्ययोगे' इति बहुव्रीहिः । 'वोपसर्जनस्य' इति सहभावस्य
सत्वम् । क्रीडाधराधरं क्रीडाशैलम् । दिवाविहारदेशमित्यर्थः । तदुक्तं भावप्रकाशे—
'सरितः पुलिनं वेलाकान्तारारामभूधराः । लतागृहाणि चित्राणि शय्या किसलयोचिता ॥
दिवाविहारदेशाः स्युः' इति । आरुह्याधिष्ठाय । चरणाभ्यां यानं विहाय पादाभ्यां संच-
रेत् चेद्विहरेत् यदि । आगश्चरणतलसंतापोत्पादकरूपोऽपराधः । 'आगोऽपरागो मन्तुश्च'
इत्यमरः । आगमिष्यति समापतेत् । तथा सति दण्डनं कुर्यादिति भावः । इति । मत्नेति
शेषः । 'इतिनैव गम्यमानार्थत्वाद्प्रयोगः प्रयोगे पौनरुक्त्यम्' इत्यालंकारिकाः । भयेनाना-
विष्कृतातपोऽप्रकटीकृतद्योतः । 'प्रकाशो द्योत आतपः' इत्यमरः । भगवान्पूज्यः । अ-
थवा ऐश्वर्यादिषुणसंपन्नः । मूर्तित्रयमयत्वादिति भावः । सहस्रं भानवो मरीचयो यस्य
सहस्रभानुरपि सूर्यः संकुचितभानुरुपसंहतमरीचिरेव सन् । 'भानुः करो मरीचिः
स्त्रीपुंसयोर्दीधितिः स्त्रियाम्' इत्यमरः । तस्य क्रीडाधराधरस्य सानूनि प्रस्थान् । अधः-
प्रदेशानित्यर्थः । 'सुः प्रस्थः सानुरस्त्रियाम्' इत्यमरः । संश्रयते । साध्वसवशात्तत्र मि-
लीय वसतीत्यर्थः । लोकत्रयप्रकाशकस्यापि भगवतः किरणमालिन ईदृश्यवस्थेति

१. 'कदाचन' इति पाठः. २. 'अधिरुह्य' इति पाठः. ३. 'तत इतः संचरेत्' इति
पाठः. ४. 'समाश्रयते' इति पाठः.

महत्कष्टमायातमिति भावः । नूतमिति निश्चये । न तूत्प्रेक्षायाम् । अत एव सहस्रभानोः स्नानसमाश्रयेणासंबन्धेऽपि तत्संबन्धाभिधानादसंबन्धे संबन्धातिशयोक्तिः । एवमुत्तरत्र गद्यत्रयेऽप्यतिशयोक्त्यनुप्रासावूह्यौ ॥

एवं सूर्यावस्थामुक्त्वा संप्रति चन्द्रावस्थां निवेदयति—

एष मृगाङ्कोऽपि मृगयायासपरिश्रान्तिविश्रान्त्यै ससंभ्रमं नमज्जन-
परिवृते मज्जनगृहाभिमुखे दशमुखे तत्रत्यविचित्रतरशातकुम्भस्तम्भाग्र-
प्रत्यग्रप्रत्युत्सफटिकशिलाशालभञ्जिकापुञ्जकरतलकलितनिजोपलमयकल-
शमुखादच्छाच्छामविच्छिन्नधारामम्बुधारां निजकराभिमर्शादापादय-
स्तस्य प्रसादपिशुनानां शुनासीरचिरकाङ्क्षितानां विशतिविधवीक्षणानां
क्षणमात्रं पात्रं भवति ।

एष इति । एष मृगाङ्कश्चन्द्रोऽपि । सकललोकाशास्योदयतया श्लाघ्योऽपीति भावः । मृगयाखेटः । 'आखेटो मृगया स्त्रियाम्' इत्यमरः । तत्र तथा वा आयासः खेद-
स्तेन या परिश्रान्तिः खेदातिरेकानुभवः परिश्रमः । स्त्रियां क्तिन् । तस्या विश्रान्त्यै
विश्रमार्थम् । तदपनोदनार्थमित्यर्थः । 'श्रमः खेदोऽध्वरत्नादेर्जातखेदादिभूमिकृत्' इति
लक्षणात् । ससंभ्रमं ससाध्वसं सत्वरं यथा भवति तथा नमस्त्रिंशत्संस्कारार्थैर्जनैः परि-
श्रुते परिवेशिते दशमुखे रावणे मज्जनगृहाभिमुखे स्नानगृहमण्डपोन्मुखे सति । तत्र मज्ज-
नगृहे भवास्तत्रत्याः । अव्ययात्तय् । विचित्रतरा अत्यन्ताश्चर्यकराश्च ये शात-
कुम्भस्तम्भा हिरण्यगृहाधारदारुविशेषाः । 'हिरण्यं हेम हाटकम् । तपनीयं शातकु-
म्भम्' इत्यमरः । तेषामग्रेषूपरिप्रदेशेषु प्रत्यग्रं नूतनं यथा तथा । अत्र प्रत्यग्रग्रह-
णमविलम्बेन निष्पन्दद्योतनार्थम् । प्रत्युत्सः कीलितो यः स्फटिकशिलाशालभञ्जिका-
पुञ्जश्चन्द्रकान्तमणिप्रतिमाश्रेणिस्तस्य करतलेषु कलिताः संघटिता निजोपलमयाश्चन्द्र-
मणिविकाराश्च ये कलशाः कुम्भास्तेषां मुखात् । मुखाकारविवरेभ्य इत्यर्थः । 'उपलः
प्रस्तरे मर्णा' इति विश्वः । विकारार्थे मयट् । अच्छाच्छामच्छप्रकाराम् । अतिनिर्मला-
मित्यर्थः । 'प्रकारे गुणवचनस्य' इति द्विर्भावः । कर्मधारयवद्भावात्सुपो लुक् । अवि-
च्छिन्नधारामखण्डितसंपाताम् । 'धारसंपात आसारः' इत्यमरः । अम्बुधारां सलिल-
धारां निजकराभिमर्शात्स्वकिरणसंपर्कादापादयन्नुत्पादयन् । तस्य रावणस्य प्रसादपि-
शुनानामनुग्रहसूचकानाम् । 'कर्णेजपः सूचकः स्यात्पिशुनो दुर्जनः खलः' इत्यमरः ।
'सुः पूजायाम्' इति गणव्याख्याने । अतएव 'शुः पूजायाम्' इति श्वशुर इति । शोभना
नासीरा अग्रसारा यस्य तेन शुनासीरेण पुरंदरेण चिरकाङ्क्षितानां चिरकालमारभ्या-
भिलषितानाम् । न तु प्राप्तानामित्यर्थः । एतेनात्यन्तदुर्लभत्वं सूच्यते । 'वृद्धश्रवाः शु-

१. 'निजितशतमन्त्रे दशमुखे' इति पाठः. २. 'अविच्छिन्नपाताम्बुधारां' इति पाठः.
३. 'विशतिवीक्षणानां' इति पाठः.